

**NUKUS TUMANLARARO
IQTISODIY SUDI**



**NO'KIS RAYONLAR ARALIQ
EKONOMIKALIQ SUDI**

230100, Nukus shahri, A.Dosnazarov
ko'chasi, 92

230100, No'kis qalasi, A.Dosnazarov
ko'shesi, 92-jay

Tel: 55 102 40 66 (280)

e-mail: i.nukus@sud.uz

**Ўзбекистан Республикасы атынан
ШЕШИЎШИ ҚАРАР**

2023-жыл 11-апрель

Нөкис қаласы

4-2301-2303/XXX

Нөкис районлар аралық экономикалық суды судьясы Б.Баймуратов басшылығында, судья жәрдемшиси Л.Утамбетованың хаткерлигинде, арза бериўши ўәкили Г.Уснатдинова (2023-жыл 11-апрель күнги 25-07481-санлы исеним хат тийкарында) қатнасында, арза бериўши Нөкис қалалық Мәмлекетлик салық инспекциясының қарыздар Нөкис қаласы “XXX” ЖШЖ-тин банкротлықтың әпиўайыластырылған процедурасы бойынша төлеўге қәбилетсиз деп табыў ҳаққындағы арзасын хәм қосымша хұжетлерин суд имаратында ашық суд мәжлисинде көрип шығып, төмендегилерди

А Н Ы Қ Л А Д Ў :

Арза бериўши Нөкис қалалық Мәмлекетлик салық инспекциясы қарыздар Нөкис қаласы “XXX” ЖШЖ-тин банкротлықтың әпиўайыластырылған процедурасы бойынша төлеўге қәбилетсиз деп табыўды сораған.

Суд мәжлисинде арза бериўши ўәкили қарыздардың мәмлекетлик бюджет хәм бюджеттен тысқары қорларға қарызын төлеў имканиятының жоқлығын билдирип, қарыздарды банкротлықтың әпиўайыластырылған процедурасы бойынша төлеўге қәбилетсиз деп табыўды сорады.

Қарыздар суд мәжлисине келмеди. Истиң усы күни көрилетуғыны ҳаққында хабарланғаны почта хұжжети менен тастыйықланады.

Ўзбекистан Республикасы Экономикалық процессуал кодексиниң (кейин-ЭПК) 170-статьясы үшінши бөлимінде исти көриў ўақты хәм болатуғын орны ҳаққында тийисли тәртипте хабарландырылған жуўапкер, үшінши шахслар суд мәжлисине келмесе, даўа олардың жоқлығында шешилиўи мүмкинлиги белгиленген. Сонлықтан, суд исти көрип шығыўды мақул тапты.

Суд арза бериўши ўәкилиниң түсинигин тыңлап, ис материлларын үйренип шығып, арзаны қанаатландырыўды мақул тапты.

Өзбекстан Республикасы «Төлеўге қәбилетсизлик ҳаққында»ғы Нызамының (кейин-Нызам) 5-статьясы биринши бөлимине тийкар, төлеўге қәбилетсизлик белгилери төмендегилерден ибарат:

ўақтында төлеўге қәбилетсизлик-егер тийисли миннетлемелер жүзеге келген сәненден үш ай ишинде қарыздар тәрәпинен орынланбаған болса, қаланы қураўшы кәрхана ҳәмде оған теңлестирилген кәрханалар тәрәпинен болса-алты ай ишинде орынланбаған болса, судқа мүрәжат етиў сәнесинде қарыздардың пул миннетлемелери бойынша кредиторлар талапларын қанаатландырыўға ҳәм (яки) салық ҳәм жыйымлар бойынша өз миннетлемелерин орынлаўға мүмкин емеслиги;

мұдамы төлеўге қәбилетсизлик-егер судқа арза берий сәнесиндеги ҳәм арза берилген жылдың басындағы есабат дәўиринде, егерде арза жылдың биринши шерегинде берилген болса, өткен жылдың басындағы есабат дәўиринде қарыздардың миннетлемелери оның активлери баҳасынан асып кеткен болса деп белгиленген.

Нызамның 241-статьясына муўапық, өз искерлигин тамамлаған қарыздар жеке тәртиптеги исбилермен яки тамамланып атырған юридикалық шахстың баслығы болмаған жағдайда, болмаған қарыздарды төлеўге қәбилетсиз деп табыў ҳаққындағы арза, кредиторлық қарызы муғдарынан қәттий нәзер, кредитор, ўәкилликли мәмлекет ұйымы, мәмлекет салық хызмети уйымы яки басқа ўәкилликли ұйым тәрәпинен берилиўи мүмкин.

Арзада қарыздардың баслығы Балтабаев Даўлетияр Азатович екенлиги ҳәм мәнзили Нөкис қаласы, Телеорай көшеси 70-жай деп көрсетилген.

Ис материалларына қосылған ҳужжетлерге қарағанда арза берийши пайдасына қарыздардан салық төлемлериниң өндирилиўи бойынша нызамда белгиленген тәртипте тийисли иләжлар көрилген.

Қарыздардың салықлар ҳәм мәжбурий төлемлерден қарызы 2023-жыл 20-февраль күнине 8 811 812,02 сўмды қурайды.

Қарызларды өндирий мүмкин болмағаны иске қосылған Мәжбурий орынлаў бюросы бөлиминиң қарары менен тастыйқланады. Сондай-ақ, Өзбекстан Республикасының “Суд хужжетлери ҳәм басқада органлар хужжетлерин орынлаў ҳаққында”ғы Нызамының 40,41-статьяларына тийкар суд хужжетлери орынланбастан қайтарылған.

Суд қарыздардың мәжбурий төлемлер бойынша өз мәжбуриятларын орынлаўға мүмкин емеслиги себепли арза талабын қанаатландырыўды, қарыздарды банкрот деп табыўды, оған сапластырыўға байланыслы ис жүритий процедурасын қоллаўды лазым тапты.

Сапластырыў басқарыўшысы сыпатында Өзбекстан Республикасы Мәмлекетлик активларын басқарыў Агентлигиниң Қарақалпақстан Республикасы басқармасы тәрәпинен усынылған Базарбай Ходжаевтың кандидатурасы тастыйқланады.

Солай етип, суд арза талабын тийкарлы таўып, қарыздардан арза бериўши пайдасына алдын ала төленген почта қәрежетин өндириўди мақул табады.

ЭПКниң 118-статьясына тийкар, мәмлекетлик бажы айыпкер шахстан өндирилиўге жатады.

Өзбекстан Республикасы Жоқарғы суды Пленумының 2020-жыл 19-декабрь күнги «Экономикалық ислер бойынша суд қәрежетлерин өндириў әмелияты туўрысында»ғы 36-санлы қарарының 16-бәнтинде, улыўма қағыйдаға көре, ис бойынша суд қәрежетлери даўада айыплы болып шыққан тәрәп төлейди деп түсиник берилген.

Базалық есаплаў муғдарының үш есесиндеги мәмлекетлик бажы қарыздардан мәмлекет бюджетине өндириледи.

Өзбекстан Республикасы ЭПКниң 36, 118, 176-179, 210-статьяларын басшылыққа алып, суд

Қ А Р А Р Е Т Т И:

Арза бериўшиниң талабы қанаатландырылсын.

Нөкис қаласы “XXX” ЖШЖ-ти (СТИН:XXX) банкротлықтың әпиўайыластырылған процедурасы бойынша төлеўге қәбилетсиз деп табылсын, сапластырыў өндириси ашылсын.

Сапластырыў басқарыўшысы етип Б.Ходжаев тайынлансын.

Сапластырыў басқарыўшысына қарыздар төлеўге қәбилетсиз деп табылғанлығы ҳаққында рәсмий газетада жәриялаў, белгиленген тәртипте сапластырыў жумысларын алып барыў, сапластырыў режесин дүзиў, қарыздардың мал-мүлкин анықлаў, егерде анықланған жағдайда өзиниң басқарыўына алыў, экономикалық судының талабына тийкар мағлыўматлар берип барыў хәм сапластырыў жуўмағы бойынша жуўмақлаўшы жазба түрдеги есабатын **2023-жыл 06-июнь** күнине шекем Нөкис районлар аралық экономикалық судына усыныў жүкленсин.

Қарыздардан арза бериўши пайдасына 30 000 сўм почта қәрежети хәм мәмлекет бюджетине 900 000 сўм мәмлекетлик бажы өндирилсин. Орынлаў хатлар берилсин. Шешиўши қарары дәрхал орынлаўға қаратылсын.

Шешиўши қарар қабыл етилген күннен бир айдан кейин нызамлы күшине киреди хәм қарарға наразы тәрәп Қарақалпақстан Республикасы судына апелляциялық тәртибинде арза бериўи (прокурор протест келтириўи) мүмкин.

Судья

Б.Баймуратов